



ಸುಧಾ



'ಸುಧಾ' ಜೊತೆಗಿನ ಓದುಗರ ಒಡನಾಟ

ಎಂದಿಗೂ ನನ್ನೊಂದಿಗೆ 'ಸುಧಾ'

1972ರಲ್ಲಿ ನಮ್ಮ ತಂದೆಯವರು ಬಾಳೆಬರ ಘಾಟಿಯ ತಪ್ಪಲಲ್ಲಿರುವ ಸಿದ್ದಾಪುರದ ಪ್ರಾಥಮಿಕ ಆರೋಗ್ಯ ಕೇಂದ್ರದಲ್ಲಿ ಅಧಿಕಾರಿಯಾಗಿದ್ದರು. ನಮ್ಮ ಮನೆಗೆ ಆಗ 'ಸುಧಾ' ಬರುತ್ತಿದ್ದಳು. 'ಸುಧಾ' ಬಂದ ಕೂಡಲೇ, ನನ್ನ ಅಕ್ಕ ಅದರ ಮೊದಲ ಪುಟದಲ್ಲೇ ತನ್ನ ಹೆಸರು ಬರೆದುಬಿಡುತ್ತಿದ್ದಳು. ಅಷ್ಟು ಅಮ್ಮ, ಧಾರಾವಾಹಿಗಳನ್ನು ಓದುತ್ತಿದ್ದರೆ, ನಾಲ್ಕನೇ ತರಗತಿಯಲ್ಲಿದ್ದ ನಾನು ಡಾಬೂ ಕಾಟರ್ನ ನೋಡುತ್ತಿದ್ದೆ. ಅದರಲ್ಲಿ ಒಮ್ಮೆ ಕಳ್ಳರು ಕಾರಲ್ಲಿ ಮಕ್ಕಳನ್ನು ಕದ್ದುಕೊಂಡು ಹೋಗುವಾಗ ಕೈಯಲ್ಲಿದ್ದ ಪಾಪ್‌ಕಾರ್ನನ್ನು ಕಿಟಕಿಯಿಂದ ಹೊರಗೆ ಚೆಲ್ಲುತ್ತಾ, ಮುಂದೆ ಅವರನ್ನು ಹುಡುಕುವ ಸನ್ನಿವೇಶದಲ್ಲಿ ಅದೇ ಜಾಡು ನೀಡುತ್ತಿತ್ತು. ಈಗಲೂ ಆ ಕಥನ ನೆನಪಿನಲ್ಲಿದೆ.

ಕೆಲವು ವರ್ಷಗಳ ಹಿಂದೆ ನಾನು ಬರೆದ ಲೇಖನಗಳು 'ಸುಧಾ'ದಲ್ಲಿ ಪ್ರಕಟವಾಗಿದ್ದವು. ಅಂದಿಗೂ ಇಂದಿಗೂ ಎಂದೆಂದಿಗೂ 'ಸುಧಾ' ನಮ್ಮ ಆಪ್ತ ಸಂಗಾತಿ.

—ಬಿ.ಎನ್. ಭರತ್, ಬೆಂಗಳೂರು

ಹಲೋ ಗೆಳತಿ...

ನಾವು ಗೆಳತಿಯರು, ಮೊದಲು ತಾವೇ 'ಸುಧಾ' ಓದಬೇಕೆಂದು ಜಗಳ ಮಾಡಿಕೊಳ್ಳುತ್ತಿದ್ದುದು ನೆನಪಾಯಿತು. ಈಗ ನನಗೆ 71 ವರುಷ. ಪದಬಂಧವನ್ನಂತೂ ಈಗಲೂ ತುಂಬುತ್ತೇನೆ. ಈ ವಾರದ್ದು ಕಟ್ಟಿಂಗ್ ಇಟ್ಟೊಡು ಮುಂದಿನ ವಾರ ಪದಬಂಧ ಸರಿ ಇದೆಯೇ ಅಂತ ಚೆಕ್ ಮಾಡ್ತೀನಿ. ಅಡುಗೆ ಲೇಖನಗಳ ಕಟ್ಟಿಂಗ್ ಮಾಡಿ, ಫೈರ್ ಮಾಡಿ ಜೋಪಾನವಾಗಿ ಇಟ್ಟುಕೊಂಡಿದ್ದೀನಿ. 'ಸುಧಾ' ವಾರಪತ್ರಿಕೆಗಿಂತ ಹೆಚ್ಚಾಗಿ, ನನ್ನ ಗೆಳತಿ. ಮುಂದಿನ ವಾರ ನಿನ್ನ ದಾರಿ ನೋಡುತ್ತಿರುವ ನಿನ್ನ ಗೆಳತಿ.

—ಪರಿಮಳ ರಿತ್ತಿ

'ಸುಧಾ'ಳನ್ನೂ ಮನೆ ತುಂಬಿಸಿಕೊಂಡರು

“ನಾನು 'ಸುಧಾ' ತರದ ಮನೆಗೆ ಸೊಸೆಯಾಗಿ ಹೋಗಲ್ಲ” ಈ ಮಾತಿಗೆ 24 ವರ್ಷ ಆಯಿತು. ನನ್ನ ಮದುವೆ ಪ್ರಸ್ತಾಪದಲ್ಲಿ ಗಂಡಿನ ಮನೆಯವರಿಗೆ ಕೇಳಿದ ಒಂದೇ ಪ್ರಶ್ನೆ ಇದು. ಆಗ ನನ್ನ ಮಾವ, “ನಿನ್ನ ಜೊತೆ ನಿನ್ನ 'ಸುಧಾ'ಳನ್ನೂ ಮನೆ ತುಂಬಿಸಿಕೊಳ್ಳಿವೆ” ಎಂದಾಗ ಅಲ್ಲಿದ್ದವರೆಲ್ಲ ನಗೆಗಡಲಲ್ಲಿ ತೇಲಾಡಿದರು.

—ಉಷಾ ಅರವಿಂದ ಹೊಳ್ಳೆ, ಬೆಂಗಳೂರು


ಶರಣೆಂಬೆ ನಿನಗೆ...

'ಸುಧಾ', ಚಿಕ್ಕ ವಯಸ್ಸಿಗೇ ನಿನ್ನ ಗೆಳತನ ದೊರಕಿದ್ದು ನನ್ನ ಪುಣ್ಯ. ನಿನಗೀಗ ಅರವತ್ತಾಗಿ ಯಜಮಾನಿಯಂತಿರುವುದು ನಮಗೆಲ್ಲ ಹೆಮ್ಮೆ ಹಾಗೆ ನಮ್ಮನ್ನೂ ಬೆಳೆಸಿರುವೆ. ಉತ್ತಮ ಉಪನ್ಯಾಸಕಿಯಾಗಿ, ಸಾಹಿತ್ಯದಲ್ಲೂ ಅಭಿರುಚಿ ಬೆಳೆಯಲು ಸಾಧ್ಯವಾಗಿದ್ದು ನಿನ್ನಿಂದಲೇ. ನಮ್ಮ ಗೆಳತನ ಹೀಗೇ ಮುಂದುವರೆಯಲಿ. ನನ್ನ ವ್ಯಕ್ತಿತ್ವ ನಿರ್ಮಾಣದಲ್ಲಿ ಪ್ರಮುಖ ಪಾತ್ರ ವಹಿಸಿರುವ 'ಸುಧಾ', ನಿನಗೆ ಶರಣೆಂಬೆ.

—ಕೆ. ನಿರ್ಮಲಮರಡಿಹಳ್ಳಿ, ಚಿತ್ರದುರ್ಗ

ನಿನ್ನ ಪ್ರೋತ್ಸಾಹಕ್ಕೆ ಧನ್ಯವಾದ

1965ರಲ್ಲಿ ನಾನು ಕಾಲೇಜಿನಲ್ಲಿ ಓದುತ್ತಿದ್ದಾಗ 'ಪ್ರಜಾವಾಣಿ' ಬಳಗದಿಂದ ಹೊಸ ವಾರಪತ್ರಿಕೆಯೊಂದು ಹೊರಬರುತ್ತಿದೆ ಎಂಬ ಪ್ರಕಟಣೆ ಕಂಡು, ವ್ಯಂಗ್ಯಚಿತ್ರಗಳ ಪ್ರಕಟಣೆಗೆ ಅವಕಾಶ ಸಿಗಬಹುದು ಎಂದು ಮುಷಿಪಟ್ಟವನು ನಾನು. ಆಗಿನ್ನೂ ಕನ್ನಡ ಪತ್ರಿಕೆಗಳಲ್ಲಿ ವ್ಯಂಗ್ಯಚಿತ್ರಗಳ ಉದಯೋನ್ಮುಖ ಕಾಲ. ಪತ್ರಿಕೆಗಳನ್ನೇ ನಂಬಿಕೊಂಡಿದ್ದ ನಾವು, ಸಂಪಾದಕರ ಪ್ರೋತ್ಸಾಹಕ್ಕಾಗಿ ತವಕಿಸುತ್ತಿದ್ದೆವು. ಅದು ಸುಳ್ಳಾಗಲಿಲ್ಲ.



ಹಾಡಿಗೆ ನಿಮ್ಮನೆ ಮೈಲಿಗೆ ನಿಜ ಸರಿವೈದ...
ಕಡಿಮೆಗೇ ಕೂಡು ವರ್ತನಿಲ್ಲ.

ಪ್ರಪ್ರಥಮ ಸಂಚಿಕೆಯಲ್ಲೇ ನನ್ನದೊಂದು ವ್ಯಂಗ್ಯಚಿತ್ರ ಪ್ರಕಟಗೊಂಡಿತು. ಆಮೇಲೆ ಪ್ರೋತ್ಸಾಹ ಮುಂದುವರೆಯುತ್ತಾ ನಾನೂ 'ಸುಧಾ' ಬಳಗದಲ್ಲಿ ಒಬ್ಬನಾಗಿಬಿಟ್ಟೆ. ಈಗ ಆ ಚಿತ್ರ ನೋಡಿದರೆ ನಗು ಬರುತ್ತದೆ. ವ್ಯಂಗ್ಯಕ್ಕಾಗಿ ಅಲ್ಲ, ಬಾಲಿಶ ಚಿತ್ರ ರಚನೆಗಾಗಿ. 'ಸುಧಾ... ನಿನಗೆ ಇಷ್ಟು ಬೇಗ ಅರವತ್ತಾಯಿತೇ? ನಿನ್ನನ್ನು ಮರೆಯಲು ಹೇಗೆ ಸಾಧ್ಯ?

—ಕೆ.ಆರ್. ಸ್ವಾಮಿ

ನನ್ನ ಪಯಣಕ್ಕೆ ಜೊತೆಗಾತಿ

'ಸುಧಾ' ನನ್ನ ವೃತ್ತಿ ಹಾಗೂ ನಿವೃತ್ತಿ ಬದುಕಿನ ಸಂಗಾತಿ. ನನಗೂ ಈಗ 60 ವರ್ಷ. ನಿವೃತ್ತ ಜೀವನವನ್ನು ನಡೆಸುತ್ತಿದ್ದೇನೆ. 'ಸುಧಾ' ವಾರ ಪತ್ರಿಕೆಯಲ್ಲಿ ಆಗ ಬರುತ್ತಿದ್ದ ಕಾಮಿಕ್‌ಗಳು, ಕಾರ್ಟೂನ್‌ಗಳು, ಚಿತ್ರಕಥೆಗಳು, ಮಕ್ಕಳ ಕಥೆಗಳನ್ನು ಓದುತ್ತಲೇ ಬೆಳೆದವನು ನಾನು. ಮನೆಯಲ್ಲಿನ ಎಲ್ಲರಿಗೂ 'ಸುಧಾ' ತುಂಬಾ ಅಚ್ಚುಮೆಚ್ಚಿನ ಸಂಗಾತಿ. 'ನೀವು ಕೇಳಿದಿರಿ' ವಿಭಾಗದಲ್ಲಿ ಓದುಗರು ಕೇಳುತ್ತಿದ್ದ ಪ್ರಶ್ನೆಗಳಿಗೆ ಬೀಜಿಯವರು, ನಿರಂಜನರವರು ಕೊಡುತ್ತಿದ್ದ ಕಚಗುಳಿ ಉತ್ತರಗಳು, ಮನಕೆ ಮುದ ನೀಡುವ ಧಾರಾವಾಹಿಗಳು, ಚಿಂತನೆಗೆ ಹಚ್ಚುವ ಲೇಖನಗಳು, ವಾರದ ವ್ಯಕ್ತಿ, ಜಾಣರ ಪುಟ ಎಲ್ಲವನ್ನೂ ಬಿಡದೇ ಓದುತ್ತಿದ್ದ ದಿನಗಳನ್ನು

ಮರೆಯುವುದು ಸಾಧ್ಯವೇ ಇಲ್ಲ. ಅನೇಕ ಉದಯೋನ್ಮುಖ ಬರಹಗಾರರಿಗೆ ವೇದಿಕೆಯನ್ನು ಕೂಡ ಕಲ್ಪಿಸಿಕೊಟ್ಟಿದೆ ನನ್ನ ನೆಚ್ಚಿನ 'ಸುಧಾ'. ಧಾರಾವಾಹಿಗಳನ್ನು, ಹಾಸ್ಯಬರಹಗಳನ್ನೂ ಓದುತ್ತಾ ನನಗೂ ಬರೆಯಬೇಕೆಂಬ ಹಂಬಲ ಮೂಡಿಸಿದ್ದೂ ಉಂಟು. ಬೇರೆ ಬೇರೆ ಕಡೆ ನನಗೆ ವರ್ಗಾವಣೆಯಾದಾಗ ಪ್ರತಿದಿನ ಬಸ್ಸು, ರೈಲಿನಲ್ಲಿ ಪ್ರಯಾಣ ಮಾಡಬೇಕಾಗುತ್ತಿತ್ತು. ಆ ಸಮಯದಲ್ಲಿ ನನ್ನ ಪ್ರಯಾಣದ ಜೊತೆಗಾತಿಯಾಗಿ 'ಸುಧಾ' ನನ್ನ ಜೊತೆಗೇ ಇರುತ್ತಿದ್ದಳು. ನಾನು ನನ್ನ ಬದುಕಿನ ಇಳಿವಯಸ್ಸಿನಲ್ಲಿದ್ದರೂ 'ಸುಧಾ' ಇನ್ನೂ ಜವ್ವನೆ. ಅರವತ್ತು ತುಂಬಿದ ಅವಳಿಗೆ ನನ್ನ ಅಭಿನಂದನೆಗಳು.

—ಟಿ.ಡಿ. ಗದಗಕರ, ಹುಬ್ಬಳ್ಳಿ

ಧಾರಾವಾಹಿಗಳ ಹುಚ್ಚು ಹತ್ತಿತು

ನಮ್ಮ 'ಸುಧಾ' ವಜ್ರಮಹೋತ್ಸವ ಆಚರಿಸಿಕೊಳ್ಳುತ್ತಿರುವುದು ಕನ್ನಡಿಗರಿಗೆ ಅಭಿಮಾನದ ಸಂಗತಿ. ಚಿಕ್ಕವಳಿದ್ದಾಗ, ಸ್ನೇಹಿತರ ಮನೆಗೆ ಹೋದಾಗ 'ಸುಧಾ' ಓದುತ್ತಿದ್ದೆ. ಮದುವೆ ಆದ ಮೇಲೆ ಮನೆಯಲ್ಲೇ ಓದಲು ಸಿಗುತ್ತಿತ್ತು. ಸಣ್ಣ ಸಣ್ಣ ಕಥೆ, ಲೇಖನ ಓದುತ್ತಿದ್ದ ನಾನು ಧಾರಾವಾಹಿ ಓದುವ ಹುಚ್ಚು ಹತ್ತಿಸಿಕೊಂಡೆ. ನನ್ನ ನೆಚ್ಚಿನ ಧಾರಾವಾಹಿ 'ಕಲ್ಪರಳಿಹೂವಾಗಿ'. ಆ ಧಾರಾವಾಹಿ ಓದಲು ಕಾಯುತ್ತಾ ಕೂರುತ್ತಿದ್ದೆ. 'ತುಳಸೀದಳ' ಧಾರಾವಾಹಿ ಓದಲು ಭಯವಾಗುತ್ತಿತ್ತು. ಆದರೂ ಓದುತ್ತಿದ್ದೆ. ನನ್ನ ಪತಿಯಂತೂ ಎಲ್ಲಾ ಧಾರಾವಾಹಿಗಳನ್ನು ಓದುತ್ತಾರೆ.

—ಆರ್. ಗೀತಾ, ಬೆಂಗಳೂರು